

## भगवान महावीर का जन्म कल्याणक महोत्सव साआनंद संपन्न

### भिण्ड

मनोज जैन । प्रातः कालीन भगवान के जन्म के पश्चात् दोपहर में सकल जैन समाज ने जन्म की खुशी में विशाल शोभायात्रा मुनि श्री विश्रुत सागर महाराज के संसंध सान्निध्य में किला गेट से विशाल शोभा यात्रा निकली । जगह जगह तोरण द्वार श्रद्धालुओं के स्वागत में लगे हुये थे । लोग भक्ति नृत्य करते हुये चल रहे थे । बजरिया, सदर बाजार पर जब शोभायात्रा का आगमन हुआ तो श्रद्धालुगण भगवान की आरती एवं मुनि श्री का पाद प्रक्षालन करने के लिए आतुर हो रहे थे यह शोभायात्रा भूता बाजार, पुस्तक बाजार होते हुये कीर्तिस्तंभ पहुंची । जहां पर भगवान का महामस्तकाभिषेक 108 कलशों से किया गया ।



इस अवसर पर मुनि श्री ने कहा कि भगवान महावीर स्वामी का प्रमुख सूत्र था अहिंसा । इनके नाम से कई कार्य भारत वर्ष में हो रहे हैं । शांति हमेशा अहिंसा से ही मिल सकती है इसलिए हमे अहिंसा के मार्ग पर चलकर भगवान महावीर के सिद्धांतों को अपने जीवन में उतारना चाहिए ।

कार्यक्रम में उपस्थित विधायक नरेन्द्र सिंह कुशवाह ने कहा कि भगवान महावीर स्वामी के पद चिन्हों पर चले, जिन्होंने कठिन तपस्या से इन्द्रियों पर विजय पाई और मोक्ष गति को प्राप्त हुये आज हम सभी ऐसे तीर्थंकर भगवान महावीर स्वामी का जन्म कल्याणक मना रहे हैं । वहां पर उपस्थित जिला पंचायत पूर्व अध्यक्ष संजीव सिंह कुशवाह ने कहा कि भगवान महावीर स्वामीजी ने जो जिओ और जीने दो संदेश दिया आज हम सभी उनका पालन करे तो निश्चित ही देश में अमन, चैन, शांति का वातावरण निर्मित होगा ।

भाजपा के पूर्व जिला अध्यक्ष ने कहा कि आज भगवान महावीर स्वामी के जन्म कल्याणक के अवसर पर हम सभी इस कीर्तिस्तंभ परिसर में एकत्रित हुये हैं यहां सभी लोगों के समक्ष यह बात रखना चाहता हूँ कि यह कीर्तिस्तंभ परिसर जैन समाज की धरोहर है जिसे तत्कालीन मुख्यमंत्री प्रकाशचंद सेठी ने जैन समाज को प्रदान की थी इसका आज तक हस्तांतरण नहीं हुआ है इसके लिए सभी राजनैतिक दलों को सहयोग करना होगा जिससे यह स्थान जैन समाज को हस्तांतरित हो ।

इस अवसर पर डी.एम. डॉ. इलैया राजा टी, नगरपालिका अध्यक्ष कलावती मिहोलिया, राजकुमारी जैन, सीमा जैन, स्नेहलता जैन, संगीता जैन, नगरपालिका उपाध्यक्ष रामनेश भार्माजी, दीनदयाल अंत्योदय समिति अध्यक्ष विमल जैन, मुकेश जैन, अमित जैन, अशोक जैन, मनोज जैन, प्रमोद जैन सर्राफ (डब्लू), जगदीश जैन, राजकुमार जैन, कमल जैन, नरेश जैन, नीरज जैन, वीरेंद्र शिवहरे, राजेश जैन, मनोज जैन अकोड़ा आदि बड़ी संख्या में लोग उपस्थित थे ।

### कटनी

1008 भगवान महावीर जन्मकल्याण के उपलक्ष्य में गौरक्षा समिति एवं जैन व्यापारी संघ द्वारा वात्सल्य भोज का आयोजन कपडा बाजार में किया गया । जिसमें विशेष अतिथि राकेश जैन कक्का, प्रेमी भैया, एड आलोक जैन, मन जैन श्रीमती आराधना जैन, दिनेश चौधरी थे । कार्यक्रम के उद्बोधन में बताया गया कि यह भगवान महावीर का संदेश जिओ और जीने दो सर्व धर्म सबका कल्याण हो दिया । इस वात्सल्य भोज में जैन समाज के लोगो सहित हजारों नगरवासियो ने आनंद लिया ।

### पवा, तालबेहट

विशाल जैन, पवा, तालबेहट । सिद्ध क्षेत्र पावागिरिजी सहित कस्बे के दोनों जैन मंदिरों एवं समीपस्थ ग्राम पवा, कड़ेसरा, विरघा, गुंदेरा, कंधारीकलां माताटीला आदि के जैन मंदिरों में वर्तमान शासन नायक 24वें तीर्थंकर पंचम बाल्यति उपसर्ग विजेता भगवान श्री 1008 महावीर स्वामी जी का 2617 वां जन्म



कल्याणक महामहोत्सव हर्षोल्लास के साथ मनाया गया । अहिंसा अनेकांत और अपरिग्रह के महाप्रणेता की जयंती पर सुबह प्रभात फेरी के उपरांत अभिषेक शांतिधारा पूजन एवं भगवान महावीर स्वामी महामंडल विधान का आयोजन किया गया । जन्म कल्याणक की क्रियाओं में मंगल भजनों के मध्य भगवान का पालना झूलन कराया । पावागिरिजी में आयोजित श्री 1008 सिद्ध चक्र महामंडल विधान के मध्य दशम प्रतिमाधारी ब्रह्मचारी अशोक भैयाजी लिधौरा के दिशा निर्देशन में श्री जी की शोभायात्रा निकाली गई । दोपहर की बेला में कस्बे के पारसनाथ दिगम्बर जैन मंदिर से श्रीजी की भव्य शोभायात्रा निकाली गई, जिसमें तैलीय चित्रों की झांकी, भगवान महावीर स्वामीजी को विमान में लेकर श्रद्धालु, बगी में सवार धर्मध्वजा लेकर श्रेष्ठीजन पं विजय कृष्ण शास्त्री, चौधरी सनत कुमार, आनंद जैन, डॉ. महेन्द्र कुमार थे । डी जे बैंड की धार्मिक धुनों पर नृत्य करते युवा, मंगल गीत गाती हुई महिलाएं, सत्य-अहिंसा एवं जियो और जीने दो के नारे लगाते हुए धर्मावलंबियों ने नगर भ्रमण करते हुए वासुपूज्य दिगम्बर जैन मंदिर से वापस बड़े मंदिरजी पहुंचे, भक्तों ने मंगल आरती उतारी एवं विमानोत्सव का स्वागत किया । तत्पश्चात ध्वजारोहण, कलशाभिषेक, फूलमाल का आयोजन किया गया जिसमें नगर के श्रेष्ठीजनों की उपस्थिति रही । रात्रि में महाआरती एवं सांस्कृतिक कार्यक्रम सम्पन्न हुए । जिसमें वीर सेवा दल, भारतीय जैन मिलन वासुपूज्य शाखा एवं महिला मंडल, अहिंसा सेवा संगठन सहित सकल दिगम्बर जैन समाज की सहयोग रहा । संचालन पार्षद प्रतिनिधि चौधरी चक्रेश जैन एवं आभार व्यक्त विशाल जैन पवा ने किया ।

### जबलपुर

अरविन्द जैन । प्रतिवर्षनुसार इस वर्ष भी महावीर जयंती के अवसर पर वृद्धाश्रम एवं कुष्ठाश्रम में भगवान महावीर के संदेशों का वाचन संस्था संरक्षक श्री राजकुमारजी जैन एस.बी.आई. द्वारा किया

गया । तदोपरांत फल वितरण का कार्य किया गया । समापन संस्था अध्यक्ष श्री अरविंद जैन द्वारा किया गया । फल वितरण समारोह में संस्था के पूर्व अध्यक्ष जय कुमार जैन, उपाध्यक्ष श्री अश्विन जैन, कोषाध्यक्ष आलोक जैन एवं महासचिव डॉ. सुनील जैन का विशेष सहयोग रहा । भगवान महावीर स्वामी के जन्मदिवस पर भव्य शोभायात्रा हनुमानताल जैन मंदिर से रजत रथ एवं पालकी निकाली गई । शोभा यात्रा में दो रजत रथ, दो काष्ठ रथ एवं 21 पालकियां शामिल थी जो कि सामाजिक धार्मिक उद्देश्य दे रही थी । शोभायात्रा में आर्यिका मृदुमति माताजी, आर्यिका निर्णयमति माताजी, आर्यिका सत्यमति माताजी, क्षुल्लक श्री प्रथम सागर एवं संयोग सागर महाराज के सानिध्य में निकाली गई जो कमनिया गेट, अंधेरदेव, करमचंद चौक, मालवीय चौक, लार्डगंज होते हुये बड़े फुहारे में समाप्त हुई शोभायात्रा में शामिल जैन नवयुवक सभा के कार्यकर्ता पगड़ी बांधे हुये चल रहे थे वही महिलायें पीली साड़िया धारण किये हुये थी । शोभायात्रा में राज्यमंत्री श्री शरद जैन, सांसद श्री राकेश सिंह, महापौर डॉ. स्वाति सदानंद गोडबाले, आनंद राव, पूर्व मंत्री श्री अजय विश्णोई, धीरज पटैरिया, सोनू बचवानी, प्रदेश कांग्रेस अध्यक्ष श्री अरूण यादव, जिला अध्यक्ष श्री दिनेश यादव, श्री सत्यम जैन एवं राकेश चौधरी आदि शामिल रहे । वैश्य महासम्मेलन के श्री मनोज सेठ, संदेश जैन, राजेश अग्रवाल, राजकुमार गुसा, मिर्ची सेठ, द्वारा मालवीय चौक पर शोभायात्रा का स्वागत किया गया । जगह जगह पर शोभायात्रा का स्वागत किया गया । रात्रि में कमनिया गेट पर अहिंसा सम्मेलन एवं श्री गणेशप्रसाद वर्णी पाठशाला के बच्चों द्वारा भक्ताम्बर पर आधारित एक नृत्य नाटिका का मंचन किया गया जिसमें भारी संख्या में दर्शनार्थियों ने कार्यक्रम की सराहना की और तालियों की गड़गड़ाहट के साथ बच्चों का उत्साहवर्धन किया गया । कार्यक्रम के अंतिम चरण में विराट कवि सम्मेलन का आयोजन किया गया ।

### छतरपुर

सनत जैन । 24वें तीर्थंकर भगवान महावीर स्वामी की 2617वीं जन्मजयंती विविध धार्मिक, सांस्कृतिक और आध्यात्मिक कार्यक्रमों के साथ हर्षोल्लास से मनाई गई । इस अवसर पर नगर के सभी जैन मंदिरों को मनमोहक रंग बिरंगी रोशनी से सजाया गया है । महावीर जयंती के पावन पर्व पर श्री नेमिनाथ जिनालय से प्रातः 8 बजे भगवान



महावीर स्वामी की एक भव्य शोभायात्रा नगर के प्रमुख मार्गों से निकाली गई । इस शोभा यात्रा में देश का ख्यातिप्राप्त बैंड दल श्री जैन ऋषभ दिव्यघोष, टीकमगढ़ तथा छतरपुर की धमाल व बैंड पार्टी दर्शकों के बीच विशेष आकर्षण का केन्द्र रहा । भजन मंडली भी ढोल मजरी के साथ मधुर भजन गाते चल रही थी । शोभा यात्रा में शामिल सभी धर्मप्रेमी स्त्री-पुरुष, युवाजन एवं बच्चे अपनी निर्धारित वेशभूषा तथा चिर परिचित अनुशासन में सभी का मन मोह रहे थे । रात्रि में अजितनाथ जिनालय मेला ग्राउंड परिसर में सांस्कृतिक कार्यक्रमों की लुभावनी प्रस्तुतियों ने सभी का मन मोह लिया । भगवान महावीर जन्म कल्याणक महोत्सव का शुभारंभ कोतवाली के समीप स्थित श्री नेमिनाथ जिनालय से एक भव्य और विशाल शोभायात्रा से हुआ । यह शोभायात्रा महल रोड़, छत्रसाल चौक होते हुए मेला ग्राउंड स्थित श्री अजितनाथ जिनालय पहुंची । दूसरी और डेरा पहाड़ी क्षेत्र की जैन समाज भी श्रीजी की शोभा यात्रा के साथ मेला ग्राउंड पहुंचकर इस मुख्य शोभा यात्रा में सम्मिलित हो गई । यहां श्री अजितनाथ जिनालय में दर्शन वंदन और मेला ग्राउंड स्थित कीर्तिस्तंभ पर जैन पंचरंगा ध्वज फहराने के बाद यह शोभा यात्रा आकाशवाणी तिराहा, बस स्टेण्ड, चौक बाजार होते हुए पुनः श्री नेमिनाथ जिनालय पहुंचकर हर्षोल्लास संपन्न हुई । इस शोभायात्रा में इस बार भी ड्रेस कोड के तहत पुरुष एवं युवा वर्ग सफेद कुर्ते पैजामे व सिर पर सफेद टोपी, महिलाएं केशरिया साड़ी और बच्चे अपनी मोहक वेशभूषा में दो-दो की लाइन में चलते हुए महावीर स्वामी के संदेश 'जियो और जीने दो' तथा 'अहिंसा परमोः धर्म' का उद्घोष करते एवं भगवान महावीर का जयकारा लगाते चल रहे थे । आकर्षक बैंड पार्टी, कतारबद्ध श्रद्धालु, फहराते जैन ध्वज लिए बच्चे आदि इस शोभायात्रा की शोभा में चार चांद लगा रहे थे ।

शोभायात्रा के बाद जिला अस्पताल में मरीजों तथा वृद्धाश्रम में बुजुर्गों के स्वास्थ्य लाभ की कामना के साथ समाज के युवा सदस्यों ने फल वितरित किए । दोपहर में कोतवाली के पास स्थित जैन मंदिर में श्रीजी का मंगल अभिषेक-पूजन धार्मिक विधि विधान के साथ हुआ । सायंकाल नगर के जैन मंदिरों, डेरापहाड़ी जैन मंदिर, चेतगिरी जैन मंदिर तथा ग्रीन एवेन्यू में नवनिर्मित मनोज जैन मंदिर में श्रीजी की संगीतमय सामूहिक आरती विश्व कल्याण की कामना के साथ की गई । इस बार श्री अजितनाथ जिनालय मेला ग्राउंड के परिसर में बच्चों एवं युवाओं के मोहक सांस्कृतिक कार्यक्रम का भरपूर आनंद दर्शकों ने लिया ।

### ककरहटी

अंकित जैन । जैन धर्म के 24वें तीर्थंकर एवं सत्य अहिंसा के अग्रदूत और सदाचार का प्रचार प्रसार करने वाले श्री 1008 श्री महावीर स्वामीजी के जन्मोत्सव के उपलक्ष्य में जैन धर्मावलंबियों द्वारा जैन मंदिर से गाजे बाजे के साथ दोपहर 3 बजे भगवान महावीर स्वामीजी की भव्य शोभायात्रा निकाली गई जो नगर के बाजार मोहल्ला यादव मोहल्ला होते हुए बस स्टैंड स्थित प्राचीन बेदी पहुंची जहां पर स्वामीजी का विधि विधान के साथ पूजन किया गया एवं अभिषेक किया गया विश्व शांति के लिए शांति धारा की गई इसके उपरांत शोभायात्रा आगे बढी शोभायात्रा में महिलाएं पुरुष सभी छोटे बड़े शामिल हुए बैंड बाजों की मंत्रमुग्ध कर देने वाली धुन के बीच भक्तों ने ओतप्रोत गीत भजन गाए गए भगवान महावीर स्वामीजी के जियो और जीने दो के संदेश के साथ झूमते नाचते गाते हुए शोभायात्रा वापस जैन मंदिर पहुंची जहां पर शोभायात्रा का भव्य समापन किया गया शोभायात्रा में प्रमुख रूप से त्रिलोकचंद जैन, केवलचंद जैन, प्रशांत जैन, मंटू जैन, प्रशांत जैन, विजय जैन, संजय जैन, सचिन जैन, आशीष जैन, सुनील जैन, प्रमोद जैन, धीरू जैन, प्रबल जैन आदि लोग उपस्थित रहे ।